



Ikimanyisyo Kya Nikolaiti

by

Rev. William Marrion Branham

Ikimanyisyo Kya Nikolaiti

Ubusetuli 2:15, “Polelo kangi uwe ulinabo abene aba bakikolile ikimanyisyo ikya ba Nikolaiti, iki kyo kindu iki Une nkibengile.”

Umwe mukukumbukilaga ukuti nasosisyemo mu Ngulilo ya ba Efesi ilisyu lila, *abaNikolaiti*, ili likufumila ku masyu mabili agaki Giliki: *Nikao* ili likusanusya *ukuponjola*, kangi *Lao* ili lisanusya *abapasi*. Nikolaiti kikusanusya, “*ukuponjola abapasi*.” Lino ngimba fiki ikindu iki kibibi fiyo? Ikyene kibibi panongwa yakuti Kyala akabikamo siku ikipanga Kyake mmaboko ga bulongosi ubusaliwa itolo ubu bukwenda na minogono ga ndyali. Umwene akibikile ikipanga kyake ndupakikisyo lwa bandu aba basungulilwe na Kyala, bisusiwe na Mbepo, bali nabo ubumi ni Lisyu, aba bikulongosya abandu mu njila yakubalyesya abene ni Lisyu. Umwene akabapagula abandu mfiyabo ukuti ifilundilo fikulongosiwa nu buputi ubwikemo. Momumo ukuti ubulongosi bubagile ukuya bwelu, loli lelo momumo fikuti kiyilege ikilundilo. Kangi, pakayapo napamo mu Lisyu apa abaputi pamo ababombi pamo bo aba bikwimilila pakati pa Kyala na bandu, kangi pakayapo pamo apa abene bikupauguliwa mbwiputulo bwabo bwa Ntwa. Kyala ikulonda aliwesa ukugana nukumbombela Umwene pamopene. IkiNikolaiti kikonanga ingomelesyo sisisyo mbuyo bwake kikubatapula ababombi ukufuma kubandu nukubabika abalongosi ukuya bakulumba mbuyo bwakuti bayege babombi. Lilino, ikimanyisyo iki kalyandile bo kabombo itolo mu ngulilo iyakwanda. Sikuboneka ukuti ulutamyo luli pa masyu mabili: “abakusi” (abapulezibeteri) kangi “abatekesyi” (ababishopu). Palema nalinga a Masimbo gikubonesya ukuti balipo abakulumba abakindanekindane nkipanga kimokyene, bamo balinkwanda (Ignatius mkati myabo) ukumanyisya ulwinogono lula ulwa mketesyi ukuti yo ali mponjoli pamo ali nululagilo nubulindilili pa bosa abakusi. Lilino ubwanaloli bwa nongwa bo bwakuti ilisyu “unkusi” likunangisya ukuti yo mundunki, loli ilisyu “mketesyi” likwimilila ubuyo bwakubombelamo imbombo bwa mundu yuyuyu. Unkusi yo mundu. Unkutesyi bo buyo bwakubombelamo

imbombo bwa mundu. “Nkusi” bwila lya sanusyaga kangu bwila lisakusanusyaga ubukusi bwa fyinga mwa Ntwa bwa mundu nnyambala. Umwene ukuya nkusi, pakaya panongwa yakuti asaligwe pamo akoligwe nisinginisingi, loli panongwa yakuti umwene NKUSI mfyinga. Umwene aketile ifula sinyingi ukukinda, amanyisiwe, akaya mwanike mbufundiwe, nsubiliwa panongwa ya bukulu-pambombo, nubusisumikisye bwa kabalilo katali bwa bwimike bwake bwa bukule pa Kikristi. Loli umma, abatimi balinkusita kumilisa ku ba kalata ba Pauli, loli balinkubuka ku bulanganie bwa Pauli nkabalilo aka umwene akolelege abakusi abakufuma ku Efesi kula ku Mileti mu Imbombo 20. M’manandi 17 ubusimbe bukuyoba, “abakusi” balinkukoleliwa kangu polelo m’manandi 28 abene bikuyobiwa ukuya baketesyi (ababishopu). Polelo abalindililakipanga aba (kisita kwilamwa bali na minogono ga ndyali kangu balondaga ubulagilo bwa pamaka) balinkumilisa ukuti Pauli abikile ukusanusya kwakuti “abalindilili” bali bakinde undindilakipanga wa nkaya uyu yo ali na maka pa kipanga kyake kyene. Ku bene undindililakipanga ali yo uyu ali na maka amakusiwe pamwanya pa balongosi bingi abankaya. Aminogono gagaga gakali gakufumila mMasimbo kangu gakali ga musyambukulu, palema isi yope u mundu wa lwimiko bo lu lwa Polycarp alinkwigemekesya kukibugutula bo kikyoo. Polelo, iki kyalyandile bo kabombo mu ngulilo yakwanda kilinkubikigwa ukuya kimanyisyo kikyoo bo mumo sili ilisiku ili. Abalindilila kipanga bakali bikwibikapo ukuya bali na maka agakulagila nukubombanabo abandu mumo abene bikulondela, ukubabika abene kuko abene bikulonda mbutumigwe. Isi sikukanisya ubulongosi bwa Mbepo Mwikemo uyu ayobile, “Mbagulilaga Pauli na Barnaba ku mbombo iyi une mbakolileko.” Isi sikulwana Nisyu kangu sikulwa na Kristi. Matai 20:25-28 “Popapo Yeso alinkubabilikila bosa kuli Mwene, alinkuti, Mumenye ukuti abalagili ba Bapanja bikubalambikila abandu ulwa butwa, bope nabakulumba bikubabombesya namaka abandu. *Loli bo sitikuyaga bunobuno mmyinu*; uyu linga ikulonda ukuya nkulumba mmyinu, yo ayege mbombi gwinu; kangu uyu linga ikulonda ukuya ntasi kumyinu, yo ayege ntumwa gwinu: Mo

mumo yope na Nnyamundu akalisile ukuti abandu bambombelege, loli ukuti umwene, yo ababombelege kangu nukubaninga abandu ubumi bwake ukuya bubangi bwa bingi.” Matai 23:8-9, “Loli umwe komma ukuti babayobege iyakuti, Rabi, buno Ummanyisi gwinu ali Yumoywene, umwe Mwesa muli banyamundu. Munganjobaga yumo ukuya yo gwisemwe, pakuti Yumo yo Gwisemwe, Uyu ali kumwanya.”

Ukuti ndinganie nyingi pa isi, une ndinganie iki Nikolaiti munjila iyi. Mukukumbukila ukuti mu Ubusetuli 13:3 sikuti, “Lelo po ndinkugubona gumo untu gwa kinyamana yula gufulele ulwa bufwe: ikylene ikifulalo kyake ikya bufwe kilinkupola: popapo ikisu kyosa kilinkunswiga itolo kinyamana yula.” Lilino uswe tumenye ukuti untu unfulale gwali Bulagili bwa Roma unsitakyala, amaka gala amakulumba gandyali nkisu kyosa kyapasi. Untu ugu ulinkufyuka kangu ukuya “Katolika wa Roma ubulagili bwa mbepo.” Lilino ketesya nulapakisyo. Ngimba fiki ifi Roma gwapanja gwandyali abombile ifi fyali lwalo lwa bufyuke bwake? Umwene, “alinkutapulania nuku ponjola.” Sila syali seke sya Roma – tapula nu kuponjola. Amino gake agafisulu galinkuswanyulania nukonanga. Uyu umwene alimmonangile akabagile ukutupuka kangu bo mumo alyonangile Carthage nukumbyala mu munyu. Uluseke lwa kisulu lulalula lwasyalikile mu myake bo umwene alinkufyuka ukuya kipanga kyabutungulu, kangu ululagilo lusyalikile lulalula-tapulania nuku ponjola. Ikyo kyo kiNikolaiti kangu Kyala akibengile ikylene.

Lilino isyene simanyikiwe kanunu itolo ukufumila mu syambukulu ukuti akabalilo kako ubusyobi ubu bukwemelege nkipanga, abanyambala balikwanda ukulwila ubuyo bwa mbombo ya mketesyi mwakuti ubuyo ubu bulinkupiwa ku bamanyili na bakindilili-nfyuma na banyambala baminogonogandyali. Ubumanyi nulubatiko lwa bundu silinkwingila pa buyo bwa mahala ga bunyakyala polelo Mbepo Mwikemo alinkusita kulagila siku. Iki kyali mbibi mbelakitima, panongwa yakuti abaketesyi balinkwanda ukumilisa ukuti ulwiho lwa Bukhristu ulwapabwelu ukuti lukalondiwaga ulumbilile Ilisyu pamo inyiho nkipanga panongwa yakuti twali

tombo nulubatiko lwa bunyago ifi fyabaliwaga. Isi silikwitikisya abanyambala ababibi (abahuni) ukuti balafulaniege untimo.

Nakamanyisyo akatiwe-numundu ukufyusya abaketesyi pa buyo ubu bukababagile abene mumo sisimbiwe mMasimbo, ilikato ili lyakongaga kwali kupana amapalo gakwipagula aga galikwiyenga ukuya kilingo kya kipanga; panongwa yakuti nakalinga itolo balinkuyapo abakulumba pa ketesyi na balindilibakulumba pa baketesyi nukuti ntubalilo twa Boniface wa butatu alinkuyapo papa pa bosa, *Pontifi*.

Nikimanyisyo kya ki Nikolaiti nukongania kwa kiKhrisiti ni ki Babeloni isi silinkukonga syali bo isi Ezeieli aketile mmasyu Amakulumba 8:10, “Popapo ndikwingila ndinkwakuketa; ndinkwaga filimo ififwani fya tundu tosa utu tukwendela, ulwanda; to tubikigwe mwimato ukusyungutila kosakosa, ifinyamana fyosa ifipela kinyanyasi nififwani fyosa fya ba kyala ba banya Israeli.” Ubusetuli 18:2, “Popano ali nkukolela nilisyu lya maka alinkuti, Agwile, agwile Babeloni unkulumba, ipelile ukuya bwitugalo bwa basetano, kangi ipelile ukuya buyo bwa mbepo inyali, isi sibengigwe, kangi kikunda kya njuni syosa imbwapufu isi sibengigwe namanga ifikolo fyosa finwile ubwala bwa ngalalisi sya buhuni bwake.”

Lilino ikimanyisyo kya Nikolaiti iki, ululagilo ulu lwa bikigwe nkipanga lukahobisye fiyo abandu bingi panongwa yakuti abene bamenye ukubala ukalata waiyolo pamo inongwa sya Lisyu isi syasimbigwe nu nyakyala. Polelo ngimba ikipanga kilinkubomba fiki? Ikyene kilinkukaga abamanyisi abikemo nukokya ifipapa ifiniengigwa. Abene balinkuti, “Bukulondiwa ubumanyi ubupala ukubala nukupilikisya Ilisyu. Panongwa yakuti yope Peteri ayobile ukuti ifindu fingi ifi asimbile Pauli fyali fikafu ukufipikilisya.” Bo abene bapokile Ilisyu ku bandu, kulikwisa makalinga itolo ukuti abandu bapilikisyege syene isi umputi abagile ukuyoba, nukubomba sisyo umwene alinkubabula. Abene bali nkukipela kikikyo ukuya Kyala ni Lisyu Lyake ilikemo. Abene bali nkwingilapo ikilingo pa minogono nu bumi bwa bandu nukubapela abene ukuya batumwa ba buputi bwa bulagili.

Lilino linga uwe kulonda ubusisimikisye ukuti Ikipanga kya Katolika kikulonda ubumi na minogono ga bandu, ulipikilisya amasimbo ga bulagili ga Theodosius X. *Amasimbo ga bulagili agakwanda ga Theodosius.*

Kalata wa bulagili uyu asosiwe akabalilo kako umwene afumege pakosiwa ni Kipanga kya Kwanda kya Roma. “Uswe twe batemi bakulumba batatu tukulonda ukuti abalambikiwe bitu bumilisiyege mbutilakyala ubu bwa manyisiwe na Peteri Umwikemo ku ba Roma, ubu busungiwe kanunu fiyo ninyiho na ubu lilino bukumanyisiwa na papa ukulumba, Damasus wa ku Roma, na Peteri undindilili wa ku Alexandria, unyambala wa bwikemo bwa Butumiwe ukufwana mumo syabikiwe na Batumiwa, nikimanyisyo kya Inongwa inunu; uswe tultikaga mwa bwaKyala bumobwene ubwa Tata, Mwana, na Mbepo Mwikemo, abafwanabukulumba mu Butatu Bwikemo. *Tukulagila ukuti abumilisiyi mu lwitiko ulu bakoleliwege ukuya Bakhristi ba Katolika; tukubakolelaga bosa abakongesyi abakonyofu abafipanga ifingi ningamu iyakohela iya basambuke, nukukanisya ingomano syabo ukuti syegege ingamu iya fipanga.* Palubafu lwa lutobesyo lwa bugolofu bwa Kyala, abene balindililege ulufundo ulusito ulu ubulagili bwitu, ubu bulongosiwe namahala ga kumwanya bwisa kwinozonaga ukuya lufwene ukubafunda nalo . . .”

Indagilo sya lufundo kalongo na hano isi untemiunkulumba asosisye mfyinja fifingi silinkubima abalumbilili ababwanaloli ubwabuke bosa ubwakufwanisya ubutilakyala bwabo, silinkubapagula abene ukufuma ku fikota ifikusi mbandu, nukubasoka abene isya kuhomba, ukubanyaka ifyombo, ukukagigwa, kangu mbamobamo, nubufwe itolo.

Ngimba mumenye isi? Uswe tukubuka ku njila yiyo mwisiku ili.

Ikipanga kwa Katolika wa Roma kikwikolela kyene ukuya Mama wafipanga. Umwene ikwikolela mwene ukuya wa kwanda pamo kipanga kya pabwandilo. Isi naloliloli sya butalusye. Umwene kyali Kipanga kya Roma kya Kipanda na pabwandilo uyu agomokile nukubuka mbuniongafu. Umwene ali wakwanda

ukwibatika. Mummyake mulikwagigwa imbobo nikimanyilo kya ba Nikolaiti. Akayapo nayumo uyu isakukanaga ukuti umwene yo mama. Umwene yo mama kangi apapile abana abalindwana. Lilino umwan'undindwana ikufuma munkikulu. Unkikulu uyu afwele unkanjo unkesefu itugesye pa fyamba fihano na fibili fya Roma. Umwene yo wamalaya kangi apapile abanabalindwana. Abanabalindwana bala bo fipanga fya bufuluke ifi fyasokile ukufuma myake nukugomokela kulubatiko naku ki Nikolaiti. Unna wa fipanga ifi fyo banabalindwana uyu ikukoleligwa ukuya nndowe. Unkikulu yula yo yuyo akali nubwanaloli nu lufingo lwa bwegi. Umwene alyegigwe kwa Kyala polelo alinkusoka nukubomba ubulowe na Setano polelo mbuhuni bwake asosisye abanabalindwana aba bafwene itolo na yumwene. Ukongania uku kwa mama numwan'undindwana kukindane-na-Isyu, kukindane na-Mbepo kangi polelo kukindane na-Kristi. Ena, KUKINDANE NA-KRISTI.

Lilino bo ngali ngabuka pa butali ngulonda ukuyoba ukuti abaketesyi bakwanda aba binogonaga ukuya pa mwanya pa Isyu. Abene balinkubabula abandu ukuti babagile ukuswa imbibi syabo linga basitikisye imbibi sisyo. Isyo sikali siku bwanaloli. Abene balinkwanda ukosya utwana mfyinja fya ba mia babili. Abene naloliloli babombaga ulosyo ulwa kugomokesyamo kangi ubumi. Yonongwa abandu basofanikene ilisiku ili. Linga basofanike akabalilo kala, bo bali pipi fiyo na Pentecosti, lilino abene bali mbwikalilo ubupela kisa fiyo, panongwa yakuti bali mfyinja maelifu mabili ukufuma kubwanaloli bwapabwandilo.

Oko, Kipanga kya Kyala, lulipo ulusubilo lumolwene itolo. Gomokela ku Ilisyu nukwikala pasi nalyo.

IKIMANYILO KYA BALAAMU

Ubusetuli, 2:14 “Uwe uli nabo bamo aba bakikolile ikimanyilo kya Balamu uyu amanyisye Balaki ukubika ibwe lyakwitabaniamo nkyeni mwa bana ba Israeli, ukulya ifindu ifi fya bikigwe ku fifwani, nukubomba ubuhuni.”

Lilino uwe ukabagila ukuya ni Nikolaiti nkipanga nukusita kuya nakyo ikimanyilo ikingi iki kikwingila, kyo. Uwe kuketa, linga kusosyapo Ilisyu lya Kyala nukwendendeka kwa

mbepo munjila ya kwiputa (“aba bikunyiputa Une banyiputege une mwa Mbepo nu bwanaloli”) polelo uwe ubagile ukwisakubapa abandu uluko lwa lwiputo ulungi bo kilingo, kangi ikilingo kyo kiBalamu.

Linga uswe tukupilikisyaga ukuti kimanyisionki ikya nkikya Balamu nkipanga kya Ndwitikano Ulupya uswe tulikanunupo linga tukugomokela nukuketa ukuti ikyene kyali fiki nkipanga kya Liwitikano Ulukulu nukubika mu ngulilo iyabutatu yila nukwisa nakyo nkabalilo aka mwisyugu.

Akapango kakwagigwa mu Ukubaligwa Amasyu-manywamu 22 mpaka 25. Lino tumenye ukuti Israeli ali bo bandu basaligwa ba Kyala. Abene bali ba Pentecosti aba mwisiku lyabo. Abene balifisile pasi pilopa, bosa balyosigwe mu Nyanja Ingeseфу nukufyuka ukufuma mmisi, bikwimba mwa Mbepo nukumoga mmaka ga Mbepo Mwikemo, akabalilo kako Miriamu, unsololi unkikulu, alinkukuba akapapa ka miselekesye. Loli, bo kakindilepo akabalilo bali pa njila, aba abana ba Israeli balinkufika kwa Moabu. Uwe kukumbuka ukuti Moabu ali ywani. Umwene ali mwana wa Loti ukufuma mwa mwana wak’undindwana, kangi Loti ali mwipwa wa Abrahamu, polelo Israeli na Moabu bali bakamu. Une ngulonda uwe usikete isi. Aba Moabu babumenye ubwanaloli, kali babubombelaga imbombo pamo umma.

Polelo Israeli alinkufika pa mpaka wa Moabu nukutuma abatumigwa ku malafyale balinkuti, “Uswe tuli bakamu. Twitikisyaga tukindege nkishu kyinu. Linga abandu bitu pamo ifinyamana fyitu fikulya pamo fikunwa kalikosa, uswe nubuhofu twisakuhombaga ikyene.” Loli Malafyale Balaki alinkunyumoka fiyo. Untu gula gwa kibugutila kya baNikolaiti akalitendekisye ukukitikila ikipanga ukwisa ukukinda ni fika ni fyakuswigisya fyake ni fyakuboneka fikindanekindane fya Mbepo Mwikemo, ni fyeni fyabo fikumulika nu lwimiko lwa Kyala. Iki kyali kibibi fiyo, panongwa yakuti umwene angali atagile bamo mwa kilundilo kyake. Polelo Balaki alinkupika ukumwitikisya Israeli ukukinda mumo. Naloli, uboga bwake kuli bene bwali bunywamu fiyo, nukuti alinkubuka ukundonda unsololi

unhombiwa unkoleliwa Balaamu nukunsuma ukuti imege pakati pa yumwene na Kyala nukulamba ku Mwenemaka ukuti angune Israeli, nukubapela abene basitamaka. Polelo Balaamu, papo alondaga ukwegapo ikiyabo mu mbombo sya ndyali nukuya nnyambala nkulumba, alinkuya itolo nhobofu fiyo ukubomba bubo. Loli bo aketile ukuti abagile ukusegelela, nu kwambilila ubwikalepo bwa Kyala ukuti abandu bagunigwe, papo umwene akabagile ukubomba sisyo pamwene, umwene alinkubuka kukundalusya Kyala linga umwene abagile ukuya nu lwitikisyo ukubuka. Lilino ngimba iki kikaya itolo mumo aba Nikolaiti aba tuli nabo uswe umusyugu? Abene bikuguna aliwesa uyu itikubuka injila yabo.

Bo Balaamu andalusisye Kyala ulwitikisyo ukubuka, Kyala alinkanile. Oko kila kilinkuluma! Loli Balaki alinkumilisa, nukupilikana nawe ukumpa ifyabupi nu lugindiko ifikulumbapo. Popapo Balaamu alinkugomokela kwa Kyala. Lilino ukwamula kumokwene ukufuma kwa Kyala kwabagile ukuya kwafwene. Loli sikali bubo kwa Balaamu ugwa bwigane-bwake bwene. Bo Kyala abubwene ubutoyofu bwake, Umwene alinkumbula umwene ukusumuka. Nakalinga itolo alinkutendeka imbunda nukubuka umwene. Umwene abagile ukwiyanania ukuti ubu bwali itolo bwigane bwabwitikisye itolo bwa Kyala kangi umwene akabagile ukubaguna nalinga abukile malongo mabili nukugela malongo mabili. Mumo bayilile bo Balaamu abandu umusyugu! Abene bikwitika muba Kyala batatu, bikosiwa mmapalo matatu mbuyo bwa NGAMU, palema isi Kyala ikutumaga Mbepo pa myabo mumo Umwene abombile pa Balamu, nukukindilila kwitika ukuti abene bikutalusya fiyo, kangi apa abene bibonisye ukuya banya Balamu. Uketile, ikimanyilo kya Balaamu. Ndyuko nkyeni munjila ili yosa. Bomba munjila yako. Abene bikuti, “Loli, Kyala atusaile uswe. Kokuti ifi fili kanunu.” Une nsimenye Umwene abasayile umwe. Une ndikukana isyo. Loli yo njila ya lubatiko yilayila iyi Balaamu alyendilemo. Isyene bo bufuye bwa Ilisyu lya Kyala. Isyene bo bumanyisi bwa butungulu.

Polelo Balaamu alinkupena nukubuka pa nsebo mpaka uwandumi uwakufuma kwa Kyala alinkwima panjila yake. Loli

unsololi yula (unketesyi, unkulumba wabakulumbababaketesyi uwapakikota, pulezidenti kang'i unketesyi wa fyosa) aligaliwe mmaso ku findu fya Mbepo na minogono ga luyindik'o nulwimiko na makopala nukuti alinkusita kumbona ugwandumi imile nubupanga ubusolole. Palapala umwene alinkwima ukunsinga unsololi umpene yula. Akambunda akanandi kalinkumbona nukumbeka kulubafu ulu na ulu kabuyaga kalinkukanya ikilundi kya Balaamu mwimato lya mabwe. Imbunda yilinkwima nukusita kwenda. Iyene yikabagile. Polelo Baalamu ankunyela nukwika nukwanda ukunkoma mbunda yula. Imbunda yilinkwanda akabalilo kako ukuyoba na Balaam. Kyala imbunda yila yiliyoba mululimi. Imbunda yila yikali ya kongania umma; umwene yali mbeyu ya pa pabwandilo. Umwene alinkuyoba kwa nsololiumfwamaso, "Ngimba une ngaya mbunda yako, kang'i ngimba ngakupimba uwe nubusubiliwa?" Balaam alinkwamula, "Ena, ena, uwe uli mbunda yangu kang'i umbimbile une nubusubiliwa mpaka na lilino; polelo linga une ngabagila ukulagila ugwe ubukege, une ngugoga uwe. . . hwee! ngimba ifi fiki, une njobege ni mbunda? Isi sikusekesya, une ndinkwinogona une mbilike imbunda yikuyoba kang'i une ndinkuyamula iyene kang'i."

Kyala akabalilo kalikosa ayobile ndulimi. Umwene alinkuyoba pa lusekelo lwa Belshazzar kang'i na pa Pentecosti. Umwene ikubomba isi kang'i lilino. Isi bobusoke bwa butumule bwa nongwa ubu bukwise.

Polelo uwandumi alinkusetuliwa kwa Balaamu. Umwene alinkumbula Balaamu ukuti kisita mbunda umwene ngali afwile lilino yinongwa ya ku ngela Kyala. Loli bo Balaamu afingile ukugomokela, umwene alinkutumigwa nubufunde ukuti akayobege syene isi Kyala alimpele umwene.

Polelo Balaamu alinkwikilila nukuyenga ifigemo fihano na fibili ifya finyamana ifipelesye ifyabupi kwa Kyala. Umwene alinkugoga ing'osi inyambala ukusanusya ukwise kwa Mesiya. Umwene asimenye isyakubomba pakusegelela kwa Kyala. Umwene ali nutombo tosa kanunu itolo; loli akali nabo ubumi bwa tombo; bo mumo siyilile ilisiku ili. Ngimba umwe

mutikusibona isi, mwe ba Nikoliaiti? Alipo Israeli pasi pala, yope ikupa ikwabupi kilakila, ikubomba imbombo silasila loli yumo ali nafyo ifika fyikukongesya. Yumoywene itolo ali na Kyala mkati myabo. Isyakubonekanamaso sitikukutwala kulikosa umma. Isyene sikabagila ukwega ubuyo bwa kusisimikisya kwa Mbepo. Isi syo syabombigwe ku Nisea. Abene bali nkubikapo ikimanyilo kya Balaamu, ikimanyilo kya Kyala umma. Kangi abene balinkwitabania, ena balinkuwa. Abene balinkuya bandu bafwe.

Bo amakemo gabigigwe, Balaamu alitendekisye ukwanda ukusolola. Loli Kyala alinkulupinya ululimi lyake polelo umwene ali nkusita kubaguna abene. Umwene alinkubasaya abene.

Balaki alinkukalala fiyo, loli sikalipo nasimo isya kumboba Balaamu ukufwana nubusololi bula ubwene bwayobiwe na Mbepo Mwikemo. Polelo Balaki alinkulagana na Balaamu ukuti abuke kulusoko, nukwakuketa kunyuma syabo nukuketesya linga yikalipo pamo injila iyingi iyakuti umwene abagune abene. Ubuyanja ubu Balaki abubombile imbombo bo buyanja bubo ubu abene bikububombela imbombo ilisiku ili. Ifipanga ifinywamu fikuketela pasi utubugutila utunandi, polelo kalikosa aka fikukaga akakukindana nabo ukuti bapele inongwa ingosyasoni abene bikukasosya nu kukolela posa. Linga abene abamasiku aga bikwitugala mbonangi, akayapo yumo uyu ikuyobapo ukufwana nisyene; loli agele aye mundamyo yumo mbasaliwa polelo abakalata ba nongwa bosa bikwimba nkisu kyosa. Ena, Israeli ali nato utumbakasya utwakunyuma utwamum'bili. Abene bali nulubafu ulu lukabagilile ulutufyo; loli palema na linga bali nu butolwe bwingi, nubwigane bwa Kyala ubu bukubombela mbasaliwa, ni pyana loli ni mbombo'mma, ABENE BALINKUYA NI BINGU PA MUSI NIMBANDA YA MOTO PAKILO, ABENE BALI NIBWE ILIKOMIGWE, INJOKA YA KISULU KYA BRASSI KANGI NIFIKA NIFYAKUSWIGISYA. Abene basisimikisigwe—pabene umma, loli na Kyala.

Kyala akaya nuluyindiko ku ba Nikolaiti bala na ba PHD, LLD kangi DD babo kangi nifibugutila fyabo ifinunu nifinunu ifikinde ifi umundu abagile ukwitufya nafyo; Umwene loli ali

nuluyindiko kwa Israeli panongwa yakuti abene bali ni Lisyu likusisimisiwa pakati pa myabo. Naloliloli Israeli alinkusita kubomeka ukuya mpuputiwe, pakuti bafumaga itolo ukufuma mu Egipto mbubope bwanakalinga, loli umwene ali bandu basayiwa munjila yiliyosa. Sosya isi amenyepo umwene mfyinja ukukinda mia batatu kwali kutima imitimo, ukulima mmigunda nukuya ba batumwa itolo ukutila ukufwa pasi pa baEgipto. Loli lilino umwene ali ntabwale. Umwene ali bandu basayiwa ukwendela mbwipagule bwake bwa Kyala. Naloliloli Moabu anketelaga pasi umwene. Ifikolo ifingi fyosa fyope filinkubomba sisisi. Ifibugutila ifibatigwe bwila fikuketela pasi ifi fikaya fibatike, kangi pamo, nulumulisyo, fisakufibatikaga pamo fikonanganga ifinime linga fitikupilikila.

Lilino yumo abagile ukundalusya une, “Nkundwe Branham, ifi fikukupela ugwe gwinogonege ukuti Moabu alibatike loli Israeli akalibatike fyo fiki? Ngimba kugega kugu aminoyono galagala?” Une ngugega munomuno mwi Bangeli. Isyene similigwe syosa apa. Sosya sinsimbigwe mu Lwitikano Ulukulu isi syo sili nduko lwa kapango sisimbigwe ukuya lufundo lwitu ukuti tumanyilege ukufuma mmumo. Apa isyene papapa mu Ukubaligwa 23:9, “Ukufuma mmwanya mmabwe Une ngumbona umwene, kangi ukufuma mfyamba une ngunketa umwene; keta abandu bisakwikalaga BENE, kangi batisa KWITIKISIGWAGA MKATI MFIKOLO.” Syo isi lelo. Kyala ikuketa pasi ukufuma mmwanya mwa mabwe, ndukubo’ mma ukuti aketege imbibi syabo nukubataga abene. Kyala ikubaketa abene mumo alondelaga ukubaketela abene – ukufuma mmwanya mwa lugano ni kisa. Abene balinkwikala BENE kangi abene bakalibatike. Abene bakali nu malafyale. Abene bali nu nsololi, kangi unsololi ali na Kyala mmyake mwa Mbepo; kangi Ilisyu lisaga ku nsololi polelo Ilisyu lyabukaga ku bandu, abene bakalingile nkibugutila kya U.N. Abene bakalingile nkibugutila kya World Council of Churches, ku ba Baptisti, Abapulezebiteri, aba Ngomano sya Kyala pamo kalikosa akabugutila akangi. Abene bakalingilemo. Abene balingile kwa Kyala. Abene bakafumbilwe ukulonda amahala ukufuma ku kibugutila kilikyosa – abene bali na “Ikuti Untwa” mkati mmyabo. Aliluya!

Lilino palema nalinga silipo isyakuti Balaamu amenye mumo abagile ukusegelela kwa Kyala nu kutwala panja ubusetuli ukufuma kwa Ntwa ukufumila nkyabupi ikipala kya maka, umwene akali, palema sosya sisyo, ali ndindilili wa kibugitila kya butungulu. Panongwa yakuti ngimba umwene lilino alinkubomba fiki ukuti aganingwe na Balaki? Umwene atendesiseye ulutendekesyo mumo Kyala abagile ukufumbilisiwa ukuti abombe na Israeli mbufwe. Mumo Setano amenye ukuti umwene abagile ukunsyoba Eva (ukumpela umwene ukuti awe mu mbibi sya mu mbili) ukuti mumo Kyala atumulege ulutumulo lwa bufwe pa mbibi, momumo Balaamu amenye ukuti linga antwele Israeli ku bonangi, Kyala ikubombaga nabo mbufwe. Polelo umwene atendekiseye injila ukuti abatwale bingile nabo mbonangi. Umwene alinkutuma amasyu gakubakolela ku lusekelo lwa Baal-peor (isaga kuno nu kwiputa nanuswe). Lilino Israeli, kisitu kwilamwa, baketilemo ingomano sya fyakulya sya ba Egipto polelo balinkuketa ukuya sikali bonangi ukubuka nukwakuketelela itolo pamo nukulya nabo abandu. (Ngimba bulimo bonanginki ndukomano lwa bunyamundu lelo? Uswe tubagile ukugana abene, bule, tukubasanusyaga bulebule abene?) Linga uli wa lugano utikufulasya nayumo'mma — lumo bwalinkwinogona abene. Loli bo abakikulu ba ki Moabu abahuni bandile ukumoga nukufula bo bikushungutila posa bo bikumoga ikimogo kya, ikinyonyo kilinkufyuka mba Israeli polelo balinkwaligigwa mbulowe, polelo Kyala mbukali alinkugoga ma elifu malongo mana na mabili ga bene.

Kangi isi syo isi Konstantini nabakilingo bake babombile ku Nisea nukufuma kabalilo ka Nisea. Abene babakolile abandu ba Kyala kulukomano. Polelo bo ikipanga kikele pasi ukulya, nukufyuka nukumoga (ukubomba nabo inyato sya kipanga, ifimogo, ningomano syafyakulya sya busitakyala isi syakoleligwaga ni nyiho sya ki Kristu), umwene ategigwe, umwene atulile inongwa ya buhuni. Polelo Kyala alinkusokamo.

Akabalilo aka unnyambala aliwesa ikulisambukila Iliisya lya Kyala nukwingila nkipanga mbuyo bwa kwambilila u

Mbepo Mwikemo, unnyambala yula ikufwa. Mfwano! Isyo syo umwene ali. Komma ukwingila nkipanga. Komma ukubuka nkibugutila nukwegegamo ingomelesyo sya bandu ni nyiho pamo kalikosa aka kikwega ubuyo bwa Lisyu na Mbepo, kisita isi uwe ufwile. Isyene syosa simalike. Uwe ufwile. Bwilanabwila upaguliwe ukufuma kwa Kyala!

Isi syo syabonekaga mungulilo yosa ukufuma kuko. Kyala ikubapoka abandu. Abene bikusoka mwilopa, bikwelusiwa ni Ilisyu, bikwenda ukukinda amisi ga losyo nukwisusiwa na Mbepo; loli linga kakindilepo akabalilo ulugano lwa pa kwanda lukutalalila polelo yumo ikwega aminogono agakuti babagile ukwibatika nkibugutila ukuti bikyungege bene nukupela ingamu kubene, polelo bikwibatika nukugomokela kukibugutila nduyungu lwa bubili lumo bo bakali nukufika nduyungu ulo. Abene bikusita kuya na Mbepo wa Kyala kangi mma bikuya itolo nako akafwana bo lwiputo. Abene bafwile. Abene bifulugenie bene nifimanyisyo nifya kwata bene polelo bukuyamo nabumo ubumi mmyabo.

Polelo Baalamu alinkubatwala aba Israeli ukutulwa inongwa ya balowe. Ngimba uwe umenye ukuti ubulowe bwa mumbili yo mbepo yilayila iyi yilambalele mbutilakyala ubwibatike? Une ndile imbepo ya bulowe yo mbepo ya lwibatiko. Kangi bosa abalowe bisakuyaga nu buyo bwabo mu nyanja ya moto. Isi syo Kyala ikwinogonela ukwibatika nkibugutila. Ena nkulumba, undogwe na banabalindwana bake bisakuyaga mu nyanja ya moto.

Ifibugutila fya fipanga fikaya fya Kyala mma. Ifyene fikayamo siku kangi fitisakuyamo siku. Iyene yo mbepo inniongafu iyi yikupagula abandu ba Kyala mbukusi nu bwapasi; polelo iyene, mbepo nniongafu iyi yikupagula abandu ukufuma ku bandu. Isi syo ifibugutila ni fibugutila fya fipanga fikubomba. Ndwibatiko abene bikwipagula bene ukufuma ku Ilisyu Lya Kyala nukwitwala bene mbulowe bwa mbepo.

Lilino ketesya ukuti Konstantini alinkubapa abandu ingomano sya fyakulya. Isyene syali ngomano isyaiyolo isya panja ni ngamu imbya isi syalyegigwe nkipanga, pamo

mumomumo inyiho sya kiKristi silinkwegigwa nukonangigwa ni nyiho sya panja. Umwene alinkwega ubwipute bwa Kyala-lisuba nukubusanusya ukuya Mwana wa Kyala. Mbuyo bwa kusekela pa Dezembala 21, ilisiku ili abene basekelaga ulukomano lwa fyakulya lwa kyala-lisuba, abene balinkulibika pa Dezembala 25 nukulikolela ukuya ilisiku lya kupapiwa kwa Mwana wa Kyala. Loli uswe tumenye ukuti umwene apapiwe mu Epulelo, mumo ubumi bukufyuka, komma mu Dezembala. Kangi balinkwega ulusekelo lwa Astarte nukulukolela ukuya Lusekelo lwa Easter mumo unKristi abagile ukusekela ubufwe nu busyuke bwa Ntwa. Ubwanaloli bo bwakuti ulwene lwali lusekelo lwa panja kwa Astarte.

Abene balinkubikamo ifigemo nkipanga. Abene babikaga ififwani. Abene babapele abandu iki bakikolelaga ukuya ulwitikano lwa batumiwa, palema nalinga uwe ukabagila ukukyaga ikyene mwiBangeli. Abene balinkubamanyisya abandu ubwipute bwa misyuka popapo isi silinkukipela Ikipanga kya Katolika wa Roma ukuya kipanga kya misyuka ikikulumba ukukinda nkisu kyosa. Injuni yiliyosa inyali yilinkuya mwisasa lila. Kangi uwe uli ni kiProtestant nifibugutila fyabo bikubomba silasila.

Abene balinkulya ifindu ifi fya kemesiwe ku fifwani. Lilino une ndikuti sisisi naloliloli sikusanusya ukuti abene balinkulya naloliloli ifindu ifi fya kemesiwe ku fifwani. Panongwa yakuti ulukomano lwa Yelusalemu lwayobile ukukaniswa fififi, Pauli alinkusita kupela sinyingi sya fififi panongwa yakuti atigi ififwani fyali fyaitolo. Isyene syali itolo ngumbusyandumbula pene papo isyene silinkusita kwitikisiwa unkundwe umonjofupo polelo isyene sitikisiwaga. Ukukindililapo, Ubusetuli ubu buli ni mbombo yakufwana na Bafikolo komma aba Yuda panongwa yakuti ifi fipanga fya Bandu bamfikolo. Une nguketa isi mumo nguketela amasyu ga Ntwa, “Pene papo uwe kulya umbili Gwangu nu kunwa ililopa Lyangu uwe ukaya nabo ubumi mmyako. Umundu atisakuya nu bumi nu kulya kwene loli na masyu gosa aga gikusoka ukufuma pa kanwa ka Kyala.” Uwe ubagile ukuketa ukuti ukulya kufwene itolo nubulyelanisi mminogono ga mbepo. Polelo akabalilo aka abandu aba

bikufugama ku fifwani, ukukosya aba kandulu, ukubombela imbombo amasikugabutusyo agapanja, ukwitikisya ubusobi bwabo ku bandu (sosyo sisisi butilakyala bwa Setano), abene bali balyelanisi na Setano komma Untwa. Abene bali ndwiputo lwa fifwani kali bitikisya pamo umma. Abene babagile ukuyoba syosa isi bikulonda ukuti ifigemo nalubani fyo filipo ukubakumbusya abene isya nyiputo sya Ntwa pamo filifyosa ifi abene bikwinogona ukuti ifyene fikusanusya; kangsi abene babagile ukuyoba ukuti linga bikwiputa nkyeni mwa kifwani sifwene itolo Ukusipela ukuya nsito; nukuti linga bikwitikisya imbibi syabo ku mputi, ikyene kyo kwa Kyala nalaliloli kokuko bikubomba mundumbula syabo, na papo linga bikuti umputi ikubahobokela abene, kokuti umwene itolo ikubomba iki mu Ngamu ya Ntwa; abene babagile ukuyoba isi bikulonda loli balyelanisi mbutilakyala ubumanyikwe kanunu fiyo ukuya bwa ki Babeloni, nu bwa Setano kangsi bimatikisye bene ku fifwani nukutulwa inongwa ya bulowe bwa mumbepo, iki kikusanusya bufwe. Abene bafwile.

Polelo ikipanga ni kisu filinkwegana mbwegi. Ikipanga kilinkwimatika ni fifwani. Na maka ga kisu kunyuma kumyambo abene balinkwipilika ikyene lilino, “Ubunyafyale bwalisilekangi ubwigane bwa Kyala bwalyumilisiwe pa kisu kya pasi.” Sitikuswigisya ikipanga kya Katolika gwa Roma kitikugulila ukugomokela kangsi kwa Ntwa Yeso. Abene bakaya bagulilafyinjaelifu. Abene bali nafyo ifyinja elifu papapa. U papa ikulagila lilino kangsi Kyala ikulagila mu myake umwene. Polelo linga ikwisa, ukufwana na bene, kwisakuyaga akabalilo kako kumwanya kupya na pasi papya fitendekesiwe. Loli basobile. U papa yula yo ntu wa kipanga ikyabutungulu, kangsi ifyinja elifu fila fikwisaga, loli akabalilo kako isyo sikubombigwa umwene atisakuyamo mumo. Umwene isakuya ku bungu.

UBUSOKE

Ubusetuli 2:16, “Pinduka kisita apo une ngwisa ku myako mbibimbibi, kangsi une ngulwanaga nabo nulubo lwa nkanwa Kangu.”

Ngimba Umwene abagile ukuyoba ininenki? Ngimba kyala abagile ukubika pa lubafu ubonangi bwa aba bapimbile ingamu yake paitolo? Yilipo injila yimoyene itolo iyakwambilila ilipyana mu sala ya bonangi, PINDUKA. Itika ukuti uwe gonenge. Isaga kwa Kyala kuluhobokelo kangu ku Mbepo gwa. Kyala Ubu bulagili kwa uwe. Kisita kupilikila bufwe, pakuti Umwene ikuti, “une ngupelaga ubwite nanuwe nulubo Nkanwa Myangu.” Ukunyamana apelile ubwite na bikemo, loli Kyala isakupelaga ubwite na kinyamana. Aba balwaga ubwite na Isyu isiku limo bisakwaga Isyu ikulwa ubwite na bene. Kisisya fiyo ukutapulako, pamo ukongelelako ku Isyu lya Kyala. Kuli aba balisanwisye ilyene, nukubomba lilyene mumo lilyene lyabafwanaga abene, ngimba ubumalikisyo bwabo bwisakuyaganki ukukinda ubufwe nubonangiko? Loli ilipyana lya Kyala likali likukuta, “Pinduka.” Oko, manyafu bule aminogono ga lupinduko. Nafimo maboko gangu ngutwala, itolo kukikohekano ngumilila. Une ngutwala ubusulumanie bwangu. Une ngwitikisya ubonangi ukuti une uyo une, na isi mbombile. Lilino ilyene lyo ilopa, nafimo loli lilopa lya Yeso. Ngimba ikylene kisakuyaga fiki? Ulupinduko, pamo ulubo lwa bufwe? Isyene sili kwa yuyuwe.

*(Ukufuma Ukulingania kwa
Ngulilo sya Fipanga Fihano na Fibili)*

(Syasanusiwe nkyaNgonde mu 2004.)

©2004 VGR, ALL RIGHTS RESERVED

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org